

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಶ್ರೀನಿವಾಸಾಚಾರ್ಯಸೂರಿಣಾ ವಿರಚಿತಂ  
॥ ಶ್ರೀ ಮಯೂರಪುರ ವೇಂಕಟೇಶಸುಪ್ರಭಾತಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀ ಮಯೂರಪುರ ವೇಂಕಟೇಶಸುಪ್ರಭಾತಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕೌಸಲ್ಯಾಸುಪ್ರಜಾರಾಮ ಪೂರ್ವಾ ಸಂಧ್ಯಾ ಪ್ರವರ್ತತೇ |

ಉತ್ತಿಷ್ಠ ನರಶಾರ್ದೂಲ ಕರ್ತವ್ಯಂ ದೈವಮಾಹ್ನಿಕಂ ||

ಉತ್ತಿಷ್ಠೋತ್ತಿಷ್ಠ ಗೋವಿಂದ ಉತ್ತಿಷ್ಠ ಗರುಡಧ್ವಜ |

ಉತ್ತಿಷ್ಠ ಕಮಲಾಕಾಂತ ತ್ರೈಲೋಕ್ಯಂ ಮಂಗಲಂ ಕುರು ||

ವೇದಾಂತದೇಶಿಕಪದೇ ವಿನಿವೇಷ್ಟುಮೀಶಃ

ಶ್ರೀಮಾನಸೌ ಪ್ರಯತತೇ ವೃಷಶೈಲನಾಥಃ |

ಸ ತ್ವಾಂ ನಿರೀಶಜನಗರ್ವವಿಮೋಚನಾಯ

ಶ್ರುತ್ಯಂತದೇಶಿಕ ಕವೀಶ್ವರ ಸುಪ್ರಭಾತಂ || 1 ||

ವೇದಾಪಹಾರಜನಿತಶ್ರಮನೋದನಾಯ

ಹೇಷಾರವೇಣ ಮಧುಕೈಟಭಶತ್ರನಾಶಿನ್ |

ವೇದಾಂತದೇಶಿಕಸುಪೂಜಿತದಿವ್ಯಮೂರ್ತೇ

ಲಕ್ಷ್ಮೀಹಯಾನನವಿಭೋ ತವ ಸುಪ್ರಭಾತಂ || 2 ||

ರಕ್ಷೋವಿನಾಶ ಮಖರಕ್ಷಣ ಚಾಪಭಂಗ

ಸೀತಾವಿವಾಹ ವನಗಾಹನ ಸೇತುಕಾರಿನ್ |

ಚಿಚ್ಛೇದ ಯೋ ದಶಮುಖಸ್ಯ ಶಿರಾಂಸಿ ವೀರ

ತೇ ಜಾನಕೀರಮಣ ರಾಘವ ಸುಪ್ರಭಾತಂ || 3 ||

ಪ್ರಹ್ಲಾದಪೀಡನಸಮುತ್ಥರುಷಾ ಸುವರ್ಣ -

ಸ್ತಂಭಾದುದೇತ್ಯ ಕಶಿಪುಂ ಚ ಹಿರಣ್ಯಪೂರ್ವಂ |  
ವಕ್ಷೋವಿದಾರಮವಧೀಃ ಭಗವನ್ನಖೈಸ್ತ್ವಂ  
ಲಕ್ಷ್ಮೀನೃಕೇಸರಿವಿಭೋ ತವ ಸುಪ್ರಭಾತಂ || 4 ||

ಯಸ್ಯಾಟ್ಟಹಾಸವಿವೃತಂ ವದನಂ ವಿಲೋಕ್ಯ  
ತುಷ್ಟೂಷುವೋ ರಿಪುಸಮೂಹರಣೇ ಪಿಶಾಚಾಃ |  
ಭೀತಾ ನಟಂತಿ ಪುರತಶ್ಚ ಸಹ ಪ್ರಿಯಾಭಿಃ  
ಶೌರೇ ರಥಾಂಗಭಗವನ್ ತವ ಸುಪ್ರಭಾತಂ || 5 ||

ಮಾತಸ್ಸಮಸ್ತಜಗತಾಂ ಮಧುಕೈಟಭಾರೇಃ  
ವಕ್ಷೋವಿಹಾರರಸಿಕೇ ಕರುಣಾಮೃತಾಭ್ಧೇ |  
ಕ್ಷೀರಾಂಬುರಾಶಿತನಯೇ ಶ್ರಿತಕಲ್ಪವಲ್ಲಿ  
ಶ್ರೀಶ್ರೀನಿವಾಸದಯಿತೇ ತವ ಸುಪ್ರಭಾತಂ || 6 ||

ದೇವಾಧಿದೇವಮುನಿಬೃಂದ ಸುಪೂಜಿತಾಂಘ್ರೇ  
ಸಂತಪ್ತಕಾಂಚನಮನೋಹರದಿವ್ಯಮೂರ್ತೇ |  
ನಿತ್ಯಾಭಿವಾಂಛಿತಸರೋರುಹಪಾದಪದ್ಮೇ  
ಶ್ರೀವೇಂಕಟೇಶದಯಿತೇ ತವ ಸುಪ್ರಭಾತಂ || 7 ||

ಶ್ರೀಪದ್ಮನಾಭ ! ಪುರುಷೋತ್ತಮ ! ವಾಸುದೇವ !  
ವೈಕುಂಠ ! ಮಾಧವ ! ಜನಾರ್ದನ ! ಚಕ್ರಪಾಣೇ ! |  
ಶ್ರೀಶ್ರೀನಿವಾಸ ! ಗರುಡಧ್ವಜ ! ಪುಷ್ಕರಾಕ್ಷ !  
ಶ್ರೀಮನ್ ! ಸುರಾಸುರಪತೇ ! ತವ ಸುಪ್ರಭಾತಂ || 8 ||

ಅತ್ರಾದಿಕಾ ಮುನಿಗಣಾಃ ವಿರಚಯ್ಯ ನಿತ್ಯ -  
ಕರ್ಮಾಣಿ ಫುಲ್ಲಸರಸೀರುಹಪುಷ್ಪವರ್ಗಾನ್ |  
ಪಾದಾರ್ಪಣಾಯ ಪರಿಗೃಹ್ಯ ಪುರೋ ಲಸಂತಿ  
ಶ್ರೀಗಾರುಡಾಚಲಪತೇ ತವ ಸುಪ್ರಭಾತಂ || 9 ||

ನಿತ್ಯಾಶ್ಚತುರ್ಮುಖಪುರಂದರಶಂಕರಾದ್ಯಾಃ  
 ಸಿದ್ಧಾಸ್ನನಾತನ ಸನಂದನ ಯೋಗಿವರ್ಯಾಃ |  
 ತ್ವಾಮರ್ಚಿತುಂ ವಿವಿಧಪುಷ್ಪಕರಾಃ ವಸಂತಿ  
 ಶ್ರೀವೇಂಕಟಾಚಲಪತೇ ತವ ಸುಪ್ರಭಾತಂ || 10 ||

ಕಂದರ್ಪಸುಂದರತಿರಸ್ಕೃತದಿವ್ಯಮೂರ್ತೇಃ  
 ಕಾಂತಾಕುಚಾಂಬುರುಹ ಕುಟ್ಟಿಲಲೋಲದೃಷ್ಟೇ |  
 ಸೌಹಾರ್ದಸೌಮ್ಯಕರುಣಾದಿಗುಣೈಕಸಿಂಧೋ  
 ನಾರಾಯಣಾಚಲಪತೇ ತವ ಸುಪ್ರಭಾತಂ || 11 ||

ಮತ್ಸ್ಯಾಕೃತೇ ! ಕಮಠರೂಪ ! ವರಾಹರೂಪ !  
 ಶ್ರೀಮನ್ಮೃಸಿಂಹ ! ಧೃತವಾಮನ ! ಜಾಮದಗ್ನ್ಯ ! |  
 ಕಾಕುತ್ಸ್ಥರಾಮ ! ಬಲಭದ್ರ ! ವಿಹಾರಕೃಷ್ಣ !  
 ಕಲ್ಕಿನ್ ! ವೃಷಾಚಲಪತೇ ! ತವ ಸುಪ್ರಭಾತಂ || 12 ||

ಸಂಧ್ಯಾಮುಪಾಸ್ಯ ಮುನಿ ಯಾಮುನ ಲಕ್ಷ್ಮಣಾದ್ಯಾಃ  
 ಸಂಗೃಹ್ಯ ಪುಣ್ಯಸರಿತಃ ಕನಕಾಂಬುಜಾನಿ |  
 ತಿಷ್ಠಂತಿ ತೇ ಪದಯುಗಾರ್ಚನಜಾಗರೂಕಾಃ  
 ಶ್ರೀ ಅಂಜನಾಚಲಪತೇ ! ತವ ಸುಪ್ರಭಾತಂ || 13 ||

ಲಕ್ಷ್ಮೀನಿವಾಸ ನಿರವದ್ಯದಯೈಕಸಿಂಧೋ  
 ಸಂಸಾರಗರ್ತವಿನಿಪಾತಿತಭಕ್ತವರ್ಗಾನ್ |  
 ಸಂರಕ್ಷಣಾರ್ಥಮಿಹ ಬರ್ಹಿಪುರಾವತೀರ್ಣ  
 ಶ್ರೀ ವೇಂಕಟಾಚಲಪತೇ ! ತವ ಸುಪ್ರಭಾತಂ || 14 ||

ಪಾರ್ಶ್ವದ್ವಯಸ್ಥಿತರಮಾಮಹಿಶೋಭಮಾನ !  
 ಶ್ರೀಮನ್ಮಯೂರಪುರಭಾಗ್ಯಕೃತಾವತಾರ ! |  
 ಸ್ವಾಮಿನ್ ! ಸುಶೀಲ ! ಸುಲಭಾಶ್ರಿತಪಾರಿಜಾತ !  
 ಶ್ರೀವೇಂಕಟಾಚಲಪತೇ ! ತವ ಸುಪ್ರಭಾತಂ || 15 ||

ಬ್ರಹ್ಮೇಂದ್ರರುದ್ರಧನದಪ್ರಮುಖಾಶ್ಚ ದೇವಾಃ  
 ಭಕ್ತಾ ನಿಜಾನುಗುಣಕಿಂಕರತಾನಿಯುಕ್ತಾಃ |  
 ತಿಷ್ಠಂತಿ ಸೇವಿತುಮನರ್ಘನವೋಪಹಾರಾಃ  
 ಶ್ರೀಮನ್ ! ಮಯೂರಪುರನಾಯಕ ! ಸುಪ್ರಭಾತಂ || 16 ||

ಯಸ್ಯಾರ್ಚನಾಯ ತುಲಸೀದಲಬಿಲ್ವಪತ್ರಾ -  
 ಣ್ಯಾದಾಯ ಭಕ್ತಿಸುಯುತೋ ವೃಷಭಾಧಿರೂಢಃ |  
 ಜಾಗರ್ತಿ ಕಿಂಕರತಯಾ ಪ್ರಮಥಾಧಿನಾಥಃ  
 ಶ್ರೀವೇಂಕಟಾಚಲಪತೇ ! ತವ ಸುಪ್ರಭಾತಂ || 17 ||

ತ್ರಾಣಾಯ ಸಾಧುವಿತತೇರಸತಾಂ ನಿಹತ್ಯೈ  
 ಧರ್ಮಸ್ಯ ರಕ್ಷಣಕೃತೇ ಚ ಸನಾತನಸ್ಯ |  
 ಕಾರುಣ್ಯತಃ ಕಲಿತವಾನ್ ವಿವಿಧಾವತಾರಾನ್  
 ಶೇಷಾದ್ರಿಶೇಖರವಿಭೋ ! ತವ ಸುಪ್ರಭಾತಂ || 18 ||

ಸ್ನಾತ್ವಾ ವಿಶುದ್ಧಮನಸಾ ಕಲಿತೋರ್ಧ್ವಪುಂಡ್ರಾಃ  
 ಧೌತಾಂಬರಾಃ ದ್ರವಿಡವೇದವಿಭೂಷಿತಾಸ್ಯಾಃ |  
 ಶ್ರೀವೈಷ್ಣವಾಶ್ಚ ವಿಚರಂತಿ ಪವಿತ್ರಹಸ್ತಾಃ  
 ಪದ್ಮಾಕ್ಷಶೋಭಿತಗಲಾಃ ತವ ಸುಪ್ರಭಾತಂ || 19 ||

ವಾರಾಂಗನಾಃ ಶ್ರವಣ ಮಂಗಲಗೀತಿರಕ್ತಾಃ  
 ವೀಣಾಮೃದಂಗವಿವಶೀಕೃತಲೋಕಚಿತ್ತಾಃ |  
 ನೀರಾಜನಂ ಕಲಯಿತುಂ ಪುರತೋ ಯತಂತೇ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 20 ||

ಭೇರ್ಯಾದಿಘೋಷಿತಮನಂತಪರಿಚ್ಛದಾಡ್ಯಂ  
 ಆರೋಪ್ಯ ಹೇಮಕಲಶಂ ಕಲಭೇಽಭಿಷೇಕ್ತುಂ |  
 ಆಯಾತಿ ಪುಣ್ಯಸರಿತಃ ಪರಿಚಾರಕೌಘಃ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 21 ||

ಭಕ್ತಾ ಮಯೂರಪುರವಾಸಿದ್ವಿಜೋತ್ತಮಾದ್ಯಾಃ  
 ದ್ವಾರೇ ವಸಂತಿ ವರಪುಷ್ಪಫಲಾದಿಯುಕ್ತಾಃ |  
 ತ್ವನ್ನಾಮಕೀರ್ತನರತಾಃ ಕಲಿತೋರ್ಧ್ವಪುಂಡ್ರಾಃ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 22 ||

ತ್ವತ್ಪೂಜನಾಯ ಸರಿತಃ ಸುಗುಣಂ ಪ್ರಕೃಷ್ಟಂ  
 ತೀರ್ಥಂ ಸುವರ್ಣಘಟಪೂರಿತಮಾದರೇಣ |  
 ದೃತ್ವಾ ತ್ವದರ್ಚನಪರಾಃ ವಿಬುಧಾ ಲಸಂತಿ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 23 ||

ತ್ವದ್ಬೋಧನಾಯ ಚತುರಾಸ್ಸುರನಾರಿವರ್ಯಾಃ  
 ಗಾಯಂತಿ ಗಾನಕುಶಲಾಃ ತವ ದಿವ್ಯವೃತ್ತಂ |  
 ನೃತ್ಯಂತಿ ನರ್ತನಪರಾಃ ವರವಾರಮುಖ್ಯಾಃ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 24 ||

ಉದ್ಬುಧ್ಯ ಪಂಜರಗತಾಃ ರಮಣೀಯವಾಚಃ  
 ಭುಕ್ತಾವಶೇಷಿತಫಲಾನಿ ವಿಸೃಜ್ಯ ಸದ್ಯಃ |  
 ಲೀಲಾಶುಕಾಃ ಪರಿಪಠಂತಿ ಭವಚ್ಚರಿತ್ರಂ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 25 ||

ತ್ವತ್ಕೀರ್ತಿವರ್ಣನಮನೋಹರಮಾತ್ಮತಾಲಂ  
 ಗಾಧಾಸಹಸ್ರಮಭಿತಃ ಪರಿಯಂತಿ ವೀಢ್ಯಾಂ |  
 ಗಾಯಂತ ಉಚ್ಚನಿನದಂ ತವ ಭಕ್ತವರ್ಗಾಃ  
 ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 26 ||

ಸೌವರ್ಣದಂಡಯುತಚಾಮರಯುಗ್ಮಹಸ್ತಾಃ  
 ಶ್ರೀಮಾಧವೇತಿ ತವ ನಾಮ ಮುಹುರ್ವದಂತಃ |  
 ಭೃತ್ಯಾಃ ಸ್ವಕೃತ್ಯನಿರತಾಃ ಹರಿಭಕ್ತಿಯುಕ್ತಾಃ  
 ತಿಷ್ಠಂತಿ ಬರ್ಹಿಪುರನಾಯಕ ! ಸುಪ್ರಭಾತಂ || 27 ||

ತುಂಗಾಸ್ತುರಂಗನಿವಹಾಃ ಶುಭಲಕ್ಷ್ಮಯುಕ್ತಾಃ  
ಮತ್ತಾ ಮತಂಗಜಗಣಾಶ್ಚ ಪುರೋ ಲಸಂತಿ |  
ಧೇನುಶ್ಚ ವತ್ಸಸಹಿತಃ ಪ್ರವಿಭಾತಿ ಚಾಗ್ರೇ  
ಶ್ರೀಮನ್ ಮಯೂರಪುರನಾಯಕ ! ಸುಪ್ರಭಾತಂ || 28 ||

ಸಂತಃ ಸುವರ್ಣಕಲಶೇಷು ಜಲಾಶಯಸ್ಯ  
ಕರ್ಪೂರ ಕುಂಕುಮ ಲವಂಗ ಸುಗಂಧಿತೀರ್ಥಂ |  
ಧೃತ್ವಾ ಭವಂತಮಭಿಷೇಕ್ತುಮಿಹ ತ್ವರಂತೇ  
ಶ್ರೀನೀಲಕಂಠಪುರನಾಯಕ ! ಸುಪ್ರಭಾತಂ || 29 ||

ಉತ್ಪಲ್ಲಸೌಮ್ಯವದನಂ ತವ ದಿವ್ಯರೂಪಂ  
ಸಂಸೇವಿತುಂ ತ್ವಿಹ ಸಮಾಗತಭಕ್ತವರ್ಗಾಃ |  
ಅನ್ಯೋನ್ಯಮಾದರವಶಾತ್ ಕಲಹಾಯಮಾಣಾಃ  
ತಿಷ್ಠಂತಿ ವೇಂಕಟಪತೇ ! ತವ ಸುಪ್ರಭಾತಂ || 30 ||

ಕೃತಂ ವೃಷಾಚಲೇಶಸ್ಯ ಶ್ರೀನಿವಾಸಾಖ್ಯಸೂರಿಣಾ |  
ಸುಪ್ರಭಾತಮಿದಂ ಭೂಯಾತ್ ಸತಾಂ ಸಂತೋಷಕಾರಿಣಂ || 31 ||

|| ಇತಿ ಶ್ರೀ ಮಯೂರಪುರ ವೇಂಕಟೇಶಸುಪ್ರಭಾತಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||